

It-tifsira ta' l-isem

GHASRI


minn Victor J. Galea

Il-poplu jhobb iġebbed din il-kelma mill-verb għasar, ngħidu ahna għasar l-inbid, għasar iż-żejt u anki għasar il-ġobna, li tfisser mela l-qwieleb bil-baqta. Innies tgħidlek li la darba ż-Żebbuġin kellhom iż-zebbuġ x'jagħsru, l-Għasri kellna biex nagħsruh dan l-imbieriek zebbuġ. Ibda biex iż-Żebbuġ ha ismu għax kien hemm xi żewġ zebbuġiet imkenna n-naħa ta' taht il-knisja biex ma jkijlhomx u joqtolhom ir-riħ fuq għax iż-zebbuġa tibza mir-riħ u tissaghtar jew tmut jekk tħawwilha fpost maħbut mir-riħ bħaż-Żebbuġ. Għalhekk mur ara kemm kellhom zebbuġ x'jagħsru ż-Żebbuġin ta' dari! Kienu jdabbru xi żewġ zebbuġiet jishquhom hodor hekk kif jibda niezel fihom iż-żejt għal Santa Marija. Iktar miż-żejt, iż-Żebbuġin, ġobon kellhom u għad għandhom x'jagħsru. Imma intom qatt hlomtu li rajtu ż-Żebbuġin niżlin mit-Triq tal-Kanun biex jagħsru l-ġobon l-Għasri? U hallina! Imma Alla jbierek l-arma ta' l-Għasri tagħtik x'tifhem l-Għasri dari kien inixxi ż-żejt bħalma l-Art Imqaddsa kienet tnixxi l-ħalib u l-għasel!

Imma l-aġġettiv Għasri jitnissel mhux mill-verb għasar imma min-nom għasar li għalina jfisser **vespri** – il-fizzju ta' wara nofsinhar. Għalhekk Serracino Inglott ifisser sew meta jgħid li Għasri hu tal-għasar, ta' hin il-vespri, ta' fil-għaxija u jzid, minn Vassalli u Falzon, tard, imwahhar fil-hin, għallis. Bil-għarbi tfisser kontemporanju, tal-lum, modern, filwaqt li l-espressjoni min al-għasrijat, tfisser fil-għaxija, wara nofsinhar.

Serracino Inglott jiżgarra meta jiġi biex ifisser l-isem tal-post għax jgħidilna li l-Għasri jgħidulu hekk għax jinsab magħsur bejn T'Għammar, T'Abram u Ta' Kuljat. Fil-każ Wied il-Għasri bejn Ta' Ġurdan u ż-Żebbuġ qiegħed magħsur u l-Għasri hemm beda. Serracino Inglott kellu manija biex ifisser l-isem ta' post mill-għamla jew xi karettistika tiegħu. Dan veru jgħodd għal xi postijiet bħal ngħidu ahna x-Xagħra, l-Mgarr, l-Għarb, ir-Rabat u x-Xewkija, imma mhux għall-postijiet kollha. Per eżempju, Serracino Inglott jgħidilna li Ta' Ċenċ isejhulu hekk għax l-art imkemmxa. Minn 'Ta' quddiem isem ta' post, titlob isem persuna, kunjomha, kif ukoll il-professjoni jew is-sengħa tagħha. Issa f'Ta' Sannat, raġel jismu Franġisk, barra Frenċ, Ċikku jew Kikku jgħidulu wkoll Ċenċu li meta jsejhulu jgħajtulu Ċenċ. Għalhekk Ta' Ċenċ ifisser Ta' Franġisk.

Ghasri Townscape



R. ENGLAND, *Gozo – Island of Oblivion*, Edizioni LIBRIA – Melfi (Italy), 1997, p. 110.

Min-naħa tiegħu Aquilina fl-etimoloġija tal-kelma jgħid li Ghasri bhala aġġettiv tfisser raġel mill-Ghasri li hi sew u jagħtiha wkoll Serracino Inglott, imma mbagħad jgħid li tfisser post fejn hemm l-imghasar taż-żejt. Issa Aquilina jhobb iqabbel l-ismijiet Maltin ma' dawk tal-Palestina, imma l-Palestina sab biss *El-Magh̃sar* li bil-Malti hu naturalment il-magh̃sar u mhux Ghasri.

Issa ejja nduru dawra ma' l-Ghasri u naraw għal min jisimhom xi postijiet. Għandna ta' Ġurdan, ta' Abram u Wied Sara li m'hemm l-ebda dubju li huma ismijiet ta' nies. Imbagħad hemm T'Għammar, Ta' Dbieġi, Ghajn Għabdun u Ghajn Mhelhel. Forsi tarawha ftit stramba, imma dawn ukoll huma jew ahjar kienu ismijiet ta' nies.

Il-Prof. G. Wettinger jgħid li Sqallija jinsabu listi ta' villani – nies marbutin mar-raba' li jahdmu – fuq art mogħtija lill-Knisja li jmorru lura għal żmien in-Normanni, jiġifieri għas-seklu XII. Dawn il-listi jixhtu dawl fuq ismijiet u laqmijiet kif ukoll ismijiet ta' postijiet li oriġinarjament kienu ismijiet, kunjomijiet jew laqmijiet ta' sid l-art jew ta' min kien jahdimha fi żmien meta l-Maltin u l-Għawdxin kienu Misilmin. L-Għarab ġew Malta fis-sena 870, assedjaw lill-belt ta' dak iż-żmien u x'hin haduha qatlu lil kulhadd u hallew herba. Kien biss fis-sena 1048-1049 li xi Misilmin ġew joqogħdu Malta u rranġaw is-swar ta' l-Mdina ta' Malta u ta' l-Mdina ta' Ghawdex biex jghammru fihom fis-sliem. Imma xi sliem, sliem! Fis-sena 1053-1054 kellhom attack ahrax mill-Bizantini u fl-1090 tfaċċa l-Konti Ruġġieru, halliel Normann li minn Malta ha dak kollu li seta' bil-pulit, imma lil Ghawdex issakkeġġjah.

Malta u Ghawdex taħt in-Normanni u l-Iżvevi baqgħu Misilmin, bl-Insara dejjem jiziedu. Kien biss fl-1224 u fl-1249 li l-Imperatur Żvev Federiku ordna lill-Misilmin iwarrbu minn Malta. Dawn jew saru Nsara – u għalhekk ahna għadna nitkellmu bil-Malti – jew parpru lejn Tunes jew l-Imperatur hadhom Luċera, fil-Pulja, fejn zammhom biex jiġġieldu għalih.

Ma nistgħagħbux għalhekk li l-ismijiet ta' postijiet li għandna Malta u Ghawdex li jaqblu ma' l-ismijiet ta' nies tas-seklu XII huma Misilmin. Fost dawn, il-Prof. Wettinger isemmi appuntu Għabdun, Għammar, Dibaġ, Mhelhel, u Ghasri. Hemm ukoll Merzuq, isem dik il-qolla li naraw ahna u niżlin Marsalforn, bis-Salvatur fuqha u Bu Srawel, isem ta' wied li jixtehet fil-Wied ta' Marsalforn hdejn it-tieni arkata, li ahna nsejju l-Wied ta' Srawel.

Mela l-Ghasri hu isem sid l-art li llum għadna nsejjuha b'ismu. Dan is-sid kien naturalment Mislem u għalhekk kien jghix bejn l-1054 u l-1249. Billi ahna ngħidu l-Ghasri u Wied il-Ghasri seta' kien jismu il-Ghasri, imma billi maż-żmien insejna li dak kien isem, bdejna ngħidu l-Ghasri, bħalma hawn min jgħid il-Ġurdan, kif ukoll il-Merzuq għaž-żewġ muntanji.

